

GIUSEPPE CALI'

U L-PARROĊĊA TA' SAN ĠORĠ F'HAL QORMI

Kitba ta' Dr Joseph F. Grima

Din is-sena li qeghdin fiha, l-2005, taħbat il-75 anniversarju mill-mewt ta' wieħed mill-aktar pitturi ċelebri li twieldu Malta. Qed nirreferu għall-magħruf Giuseppe Cali li, eżattament 100 sena ilu, jiġifieri fl-1905 u allura dan hu anniversarju ieħor, pitter l-abside tal-kor tal-knisja parrokkjali ta' San Ġorġ. Izda barra minn dan ix-xogħol, Cali kellu konnessjonijiet artistici oħrajn mal-parroċċa tagħna, kif sejrjn naraw.

Cali kien pittur prolificu hafna u tant jeżistu xoghlijiet tiegħu fi knejjes, mużewijiet, bini pubbliku u kollezzjonijiet privati li saret haġa kwazi impossibbli li tingabar lista sħiħa (mija fil-mija) tal-pitturi tiegħu, għalkemm wieħed mid-dixxendenti tiegħu - neputih (*grandson*) il-Kurunell Edwin A. Camilleri - ipprova jagħmel dan u rnexxielu joħroġ b' lista tassew impressjonanti.¹ Cali għex haġja ta' 84 sena attivi hafna fil-kamp pittoriku, b'numru ta' kummissjonijiet dejjem deħlin, u dan minkejja l-kompetizzjoni qawwija li kellu jiffaċċja minnumru ta' artisti barranin, l-aktar Taljani. F'din il-kitba, sejrjn l-ewwel nett nagħtu harsa hafifa lejn haġtu u l-pittura tiegħu b'mod ġenerali, u



Ritratt ta' Giuseppe Cali.

(Hajr: Dr Louis A. Camilleri)

¹E.A. Camilleri, *Giuseppe Cali*, Malta 1991, 21-39.

²Għall-fini të dettalji u apprezzamenti artistici f'dan l-artiklu, irreferejna għal: E.A. Camilleri, *Giuseppe Cali*, Malta 1991, li jinkludi wkoll apprezzament kritiku ta' D. Cutajar flimkien ma' 86 ritratt bil-kulur ta' pitturi u karikaturi; E. Fiorentino u L.A. Grasso, *Giuseppe Cali 1846-1930*, Malta 1991, li jinkludi fih madwar 160 ritratt (kważi kollha bil-kulur) ta' xoghlijiet tal-pittur; M. Buhagiar, *The Iconography of the Maltese Islands 1400-1900 - Painting*, Malta 1988, 178-88, *passim*; *Idem*, "Xoghlijiet ta' Arti w Artigjanat fil-Knisja ta' San Ġorġ", *Il-Knisja Parrokkjali ta' San Ġorġ Hal Qormi - Erba' Sekli ta' Storja*, editur J.F. Grima, Malta 1984, 67-8, 74-5 u 85-6; N. de Piro, *The International Dictionary of Artists who Painted Malta*, it-Tieni Edizzjoni, Malta 2002, 80-3; G. Gauci (Editur), *Sacred Art in Malta 1890-1960*, Malta 1990, 39-44; R. Bonnici Cali, *G. Cali Centenary Exhibition 1846-1946 Illustrated Catalogue with Biographical Notes and Index of Works*, Malta 1946; J.F. Grima, *Minn Grajjet Parroċċa Maltija: San Ġorġ ta' Hal Qormi ca.1400-2003*, Malta 2003, 93, 97, 106, 110, 112, 119.

³Riproduzzjonijiet tax-xoghlijiet li semmejna kollha ġew stampati f'xi wieħed mill-kotba li ċċitajna f'nota 2. L-istorja tal-hmar irrakkontahielna wieħed mid-dixxendenti ta' Cali, it-tabib Dr Louis A. Camilleri, li eżerċita l-professjoni tiegħu għal aktar minn 50 sena bhala tabib tal-familja f'Hal Qormi. Incidentalment, hu l-avukat Dr Giuseppe Maria Camilleri, kien politiku li rrappreżenta 'l Hal Qormi għal bosta snin fil-Parlament Malti.

mbagħad niflu fil-qosor il-konnessjoni artistika tiegħu mal-Parrocchia San Gorg.²

HAJTU

Tfulija

Giuseppe Cali twieled il-Belt fl-14 ta' Awissu 1846, iben in-Naplitani Raffaele Cali u Giovanna Padiglione li x'aktarx ġew joqogħdu Malta minhabba l-inkwiet politiku fl-Italja f'dak iż-żmien b'konnessjoni mar-Risorgimento. Raffaele kien pittur, għalkemm mhux professjonalment, u mużiċista tajjeb fil-waqt li Giovanna kienet mezzo-sopran ta' talent. Iz-ziju ta' Giuseppe, Antonio (1788-1866) u kuġinuh Beniamino (t. 1832) kienu skulturi. It-talent artistiku kien fil-vini tiegħu u, ta' 17-il sena, Giuseppe ntbagħat Napli minn Guglielmo Eynaud biex jistudja l-arti fl-*Accademia di Belle Arti* taht id-direzzjoni tanneo klassiċista Giuseppe Mancinelli (1812-75). Cali jidher li nqata' mir-rigidità tas-surmast tiegħu wara li sar ħabib ta' Domenico Morelli (1826-1921) li kien esponent tanaturaliżmu fil-waqt li kien influwenzat ukoll mir-romantiċiżmu ta' Eugene Delacroix (1798-1863). Forsi l-aktar xogħol, fost il-bikrijin tiegħu, li juri dawn l-influwenzi kienet il-pittura tal-**Mewt ta' Dragut** li pinġa fl-1867, fl-eta' ta' 21 sena, u li fiha kuluri u vigorezza mill-aqwa.

Pittur Versatili

Fl-1871, Giuseppe Cali iżżewweġ lil

Perinia Pace. Kellhom 11 ulied u forsi kien minhabba li kellu jipprovdi għal familja hekk numeruża li kien jaċċetta tant kummissjonijiet li kienu joffrulu. Ix-xogħol magħruf tiegħu jinkludi 'l fuq minn 600 pittura f'*media* differenti u jinkludu titolari ta' l-artali, *water colours*, pitturi fuq soqfa (ġebbla) tal-knejjes, dekorazzjonijiet, *easel paintings* u xi ftit litografiji u karikaturi. Meta wieħed iqis din il-kwantità kollha, ma jiskantax li mhux ix-xogħol kollu jkun ta' livell għoli ħafna iżda, meta nqisu kollox ma' kollox, Cali jibqa' dejjem *draughtsman* tajjeb u pittur kbir. Jekk ikollok tiġbor lista ta' kapolavuri artistici Maltin, ikollok bilfors tinkludi fiha wħud mix-xogħlijiet tiegħu.

X'aktarx li l-aħjar fażi artistika ta' Cali kienet il-perjodu bejn l-1867 u l-1890. Dawn is-snin huma karatterizzati minn sens profund ta' romantiċiżmu b'kuluri brillanti, figuri dinamiċi u sensitività li tinħass ħierġa mill-pittura tad-drappijiet, pannijġi u l-oġġetti, kollox permess ta' impast qawwi. Ix-xogħlijiet tas-snin sussegwenti juru tnaqqis fil-virilitali artistika b'kuluri anqas jgħajtu, aktar figuri, aktar melodrammatiċità u anqas *draughtsmanship*. X'aktarx li dan kien riżultat tal-fatt li kellu jogħgob lill-kljijenti tiegħu għax dejjem kien b'żonn ix-xogħol biex, bħalma diġa' għidna, jgħajjex decentement il-familja kbira tiegħu meta l-hobza ta' kuljum kien jaqlagħha primarjament

mill-pittura li kien jipproduċi.

Cali kien ukoll innovatur u kien jesperimenta biex ikun ċert li l-kuluri li juża ma tonqsilhomx il-vivaċità tagħhom meta jgħaddu s-snin. Qatt ma pitter affresk għax kien jidhirlu li din it-teknika ma kinitx adattata la għall-ġebbla Maltija u lanqas għall-klima lokali. Fl-1860, kien għen lil Giovanni Gallucci (t. 1815) fil-pittura ta' l-affreski tal-koppla tal-Katidral ta' L-Imdina iżda baqa' impressjonat kemm dan ix-xogħol iddeterjora fi żmien qasir. Fil-fatt, fl-1885 kienu talbuh biex jirrestawrahom. Min-naħa l-oħra, Cali pitter diversi drabi biżżejt dirett fuq il-ġebbla, bħalma fil-fatt għamel f'Hal Qormi fl-1905.

Xi Xogħlijiet Reliġjużi

Fost il-pitturi ta' Cali, insibu madwar 70 titular għall-artali, fosthom tnejn f'Hal Qormi. X'aktarx li l-kapolavur tiegħu f'dan il-ġeneru sar fl-1881: **San Ġlormu** għall-Knisja tas-Sacro Cuor f'Tas-Sliema fejn naraw vigoreżità kbira u l-influwenza tal-Moviment Romantiku Franċiż. Fl-istess knisja hemm **San Pietru u San Pawl** fejn iż-żebgħa li biha pitter iż-żewġ qaddisin hi tant ħoxna li l-figuri donnhom basso-riljiev, speċjalment meta wieħed jara warajhom ħajt sempliċi li fih hemm biss niċċa żgħira għal lampa taż-żejt. F'Hal Tarxien ħareġ emozzjoni qawwija f'pittura tal-**Madonna tad-Duluri** iżda jidher ħafna ferħ fil-**Harba għall-Eġittu**



u **L-Adorazzjoni tal-Maġi.**

Il-koppla tal-knisja parrokkjali ta' Hal Lija turi xeni tal-Milied fil-waqt li fl-anjoletti taht il-koppla tal-Mosta hemm tmien xeni mill-ħajja ta' Ġesù Kristu li tlieta minnhom kienu s-suġġett tal-bolli tal-Milied ta' l-1992. Iżda x'aktarx li l-aktar xogħol fuq saqaf ta' knisja li jhallik impressjonat hu l-**Apoteosi ta' San Franġisk** fil-Knisja ta' San Franġisk tal-Belt. Hawnhekk, Cali ried jagħti prova tal-kapaċitajiet tiegħu bħala twegiba pittorika lill-kompetizzjoni mill-bar-ranin li, għalkemm kienu ta' kalibru u abbiltà anqas minn tiegħu, kienu jinghataw diversi kummissjonijiet prestiġjużi.

Pitturi Ohrajn

Cali ma kienx ipitter temi reliġjużi biss. Kien imfittex ħafna bħala ri-trattista (*portrait painter*) fejn wera eleganza u psikoloġija. Minn fost dan il-generu nistgħu nsemmu **Dr Zammit Clapp** li jevoka rispet, **Dr Adriano Dingli** fejn jispikka l-karattur ta' bniedem influwenti fil-politika Maltija, u l-istudju memorabbli ta' **Fra Krispin** fejn jinħassu s-semplicità u l-fervur reliġjuż flimkien mar-realizmu tal-faqar taċ-ċella ta' dan il-fra twajjeb u qaddis.

⁴ Fost uliedu, ibnu Ramiro (1881-1945) kien pittur ukoll għalkemm ma kellux it-talenti ta' missieru. Bintu Erminia (1887-1975) kellha talent artistiku u kienet tpitter kultant iżda kienet ukoll pianista tajba. Iben iehor, Ugo, kien fotografu eċċellenti iżda pittur f'tit għalkemm it-talent artistiku kien fih. Ramiro kellu żewġ uied li kellhom talent pittoriku: Guido (1914-75), li ddedika ħafna hin għar-restawr u allura pittur f'tit, u Lea (1921-1999) li kienet tpitter bħala delizzju u għexet bosta snin fl-Ingilterra wara li żżewġet f'żżjal Inġliż.


Xeni tal-kampanja pitter ukoll, fosthom pittura ta' **Nżul ix-Xemx** f'impast oħxon li jgħagġbek. Dawn ix-xogħlijiet x'aktarx kienu jispicċaw għand il-familja u l-ħbieb. Pittura msejha **Talba** turina l-konċentrazzjoni ta' waħda xiha titlob, naraw ħlewwa u senswalità f'**Tifla Hdejn Nixxiegha**, jispikka r-realizmu fil-**Luzzu**, nilmħu xena tipikament Maltija u l-kelb fil-**Kaċċa**, u ne-vokaw tifkiriet ta' żmien il-Kavallieri fil-**Barrakka ta' Fuq fis-Seklu Tmintax**.

Jidher ukoll li Cali kellu sens umor-istiku. Kien jibza' ħafna fil-maltemp u pittura ħelwa ħafna li turi ħmar imbeżżgħa waqt maltempata u riefnu kien jirreferi għaliha bħala awtoritratt. Personalment jogħġbuni wkoll l-erba' kwadri li juru l-erba' staguni li jfakkruni wkoll fil-mużika ta' Vivaldi.³ Giuseppe Cali miet fl-1 ta' Marzu 1930 iżda jibqa' dejjem ħaj fix-xogħlijiet tiegħu, speċjalment fl-awtoritratt li pitter.⁴

FIL-PARROĊĊA SAN ĠORĠ

Il-Kwardu Titulari ta' San Ġuzepp

L-ewwel konnessjoni ta' Cali mal-parroċċa San Ġorġ kienet il-kummissjoni għall-kwadru titulari ta' San Ġuzepp li



Il-Kwadru Titulari ta' San Ġuzepp; wieħed mill-artali tan-navijiet.

(Hajr: Frendo Photographics, Qormi)


sar għall-ħabta ta' l-1885-8 li tħallas mill-Fratellanza ta' San Ġuzepp. Dan hu kwadru rappreżentattiv li fih tiddomina l-figura ta' San Ġuzepp bħala l-patron universali tal-Knisja, bil-qiegħda fuq sħaba bajda mdawwla bit-tfajjel Ġesù wieqaf fuq hoġru, u mdawwar b'anġli sbieħ. Taht ringlejh naraw pajsagġ bil-Bażilika ta' San Pietru fiċ-ċentru u, fil-ġenb tax-xel-

lug, hemm għarkubbtejha omm bil-kuruna tar-rużarju u f’dejha tfajjel wieqaf. L-omm hi allegorija ta’ ommna l-knisja u t-fajjel jirrappreżenta l-poplu t’Alla. Fil-ġenb tal-lemin hemm it-tijara papali u ċ-ċwieviet ta’ San Pietru flimkien mal-kitba *Catholicam Ecclesiam Patronum* (Il-Patron tal-Knisja Kattolika). Jidher jitghawweġ fit-trab is-simbolu tal-ħażen, is-serp, flimkien ma’ xitla ward tinbet mill-art għerja.

Originarjament dan il-kwadru kien akbar milli hu llum iżda fl-1924 inbidlet il-prospettiva ta’ l-artal u intwietlu biċċa minn kull ġenb biex komplew jużawh bħala kwadru titolari. Dan hu xogħol minn fost l-aħħar pitturi ta’ Cali fl-ewwel fażi tiegħu fejn iproduċa l-aħjar kwadri (u xogħlijiet oħrajn) li pitter.

Il-Glorja ta’ San Ġorġ

Eżattament mitt sena ilu, fl-1905, Cali pitter biż-żejt fuq il-ġebba l-arzella ta’ l-abside tal-kor tal-knisja parrokkjali ta’ San Ġorġ. Kien il-Viċi-Parroku, il-Kanonku Dun Ġwann Porsella Flores li, fis-16 ta’ Jannar 1905, mar għand Cali biex jitolbu jagħmel dan ix-xogħol.⁵ Jista’ jkun li mhux kulhadd qabel li Cali jingħata din il-kummissjoni għax, eżatt wara li



Il-pittura ta’ San Ġorġ fil-Glorja fl-arzella ta’ l-abside tal-knisja parrokkjali ta’ San Ġorġ.

(Hajr: Frendo Photographics, Qormi)

nawguaw din il-pittura, dehru kitbiet f’almenu tliet pubblikazzjonijiet mimlijin tifhir għal dan ix-xogħol.⁶ Dan it-tifhir kien isir b’reazzjoni għall-pitturi li kienu jiġu kummissjonati lill-artisti barranin, bħalma diġa’ semmejna aktar ‘il fuq. Jidher li Cali ma tantx dam wisq jahdem fuq din il-pittura għax fl-istampa lokali nsibu żewġ rapporti li jsostnu li lestiha f’anqas minn hames ġimgħat. Tidher il-firma ta’ Giuseppe

Cali iżda x’aktarx għenu xi ffit ibnu Ramiro li kien għadu kemm ġie lura mill-istudji tiegħu f’Ruma. Giet restawrata darbtejn: fl-1961 mill-artist Oscar Testa u fl-2003 minn Maurizio Tagliapietra, Arantza Garcia u Erika Falzon tad-Dipartiment taċ-Ċentru tar-Restawr f’Bighi. Tajjeb li nfakkru li r-restawr tal-2003 hallsu għalih il-hames fratellanzi tal-parroċċa bejniethom.

⁵ Ġ. Schembri, “Id-Djarju tal-Parrinu”, *Leġen Hal Qormi*, Nru. 32, Diċembru 1994, 6. Il-Kanonku Porsella Flores kien il-parrinu tal-kittieb ta’ dan l-artiklu li ċċitajna, il-Kanonku Dun Ġwakkin Schembri.

⁶ *Malta Letteraria*, N.ru 20, Diċembru 1905, 381-2; *Malta e Sue Dipendenze*, 30.xi.1905; *Malta Tagħna*, 9.xii.1905.

Fil-pittura naraw lis-Santissima Trinità u l-Madonna jilqgħu lil San Ġorġ fil-ġenna fejn il-qaddis jidher għarkubbtejh bid-dragun taħt riglejh flimkien ma tliet anġli kbar fuq kull naħa tal-pittura. Fiha kuluri helwin iżda l-aktar li jolqtu l-għajn, mil-lat artistiku, huma l-anġli: sitt figuri elegantu hafna u ta' bixra aristokratika. Ta' min isemmi wkoll li, għal din il-pittura, Cali kien hejja *bozzetto* li llum qegħda f'kollezzjoni privata.

Xoghlijiet Ohrajn

Kwadru ta' **Sant'Antnin ta' Padova** gie ddatat għall-habta ta' l-1885.⁷ Din il-pittura kienet sotto-kwadru ta' wiehed mill-artali tal-knisja parrokkjali kif kienet il-prattika dak iż-żmien. Hallas l-ispejjes tal-kwadru Mikiel Grima, antenat tiegħi, iżda

maż-żmien twarrab u ġralu hsara kbira fejn telquh, fl-hekk imsejjaħ "maħzen tač-Ċintura". Fl-1930 restawrah Ramiro Cali, iben il-pittur oriġinali, u tqiegħed fis-sagrastija mill-Arcipriet Dun Anton Vella bejn l-1936 u l-1937.⁸

Il-kwadru titulari tal-Knisja tal-Vitorja hu wkoll attribwit lil Giuseppe Cali li jingħad pingieħ għall-habta tas-sena 1890. Hu kwadru-wegħda li tħallas minn Indri Abela, magħruf bħala *Ta' Felica*.⁹ Jingħad ukoll li meta kien qed ipitter l-abside tal-knisja parrokkjali fl-1905, Cali (flimkien maż-żewġ hutu Federico u Lorenzo) wettaq xi xogħol ta' restawr fuq il-kwadru titulari ta' Mattia Preti u wkoll zied miegħu l-anġlu fuq in-naħa tal-lemin tal-kwadru.¹⁰

Fl-1895, il-vara titulari ta' San Ġorġ giet rimodellata xi ftit u nġhatat is-sura li għandha llum. Skond rapport kontemporanju fl-istampa lokali, ix-xogħol sar taħt id-direzzjoni ta' Giuseppe Cali li kien ukoll responsabbli miż-żebgħa ta' l-istatwa.¹¹ Hawn min jaħseb li ż-żebgħa saret minn haddieħor¹² għalkemm Cali kien responsabbli għaž-żebgħa tal-karnaġġjon.¹³

Fl-aħħar nett, nistgħu nżidu li, għall-habta tas-sena 1900, beda jinħadem palk għall-banda li kien jintrama f'Misraħ San Franġisk iżda li llum m'għadux jeżisti għax twarrab wara li ssewwes. Jingħad li d-disinn ta' dan il-palk kien sar minn Giuseppe Cali.¹⁴

⁷ E.A. Camilleri (1991), 31.

⁸ C. Psaila, *Il-Knisja Arcimatriċi ta' Hal Qormi bil-Ġraja Tagħha*, Malta 1937, 53-4.

⁹ *Ibid.*, 158. E.A. Camilleri (1991), 33, jgħid li sar għall-habta ta' l-1885.


¹⁰ E.A. Camilleri (1991), 10; M. Buhagiar (1984), 60 (nota 8).

¹¹ *Il Habbar*, 20.iv.1895. Ir-rapport hu kkwotat *verbatim* f'J.F. Grima, *Il-Vara Titulari ta' San Ġorġ f'Hal Qormi 1741-1991*, Malta 1991, 25.

¹² J.F. Grima (1991), 25-6.

¹³ E. Fiorentino u L.A. Grasso (1991), 50.

¹⁴ J.F. Grima (2003), 119.



WELLFIT

tiswija ta' iraben

TRIQ S. BENEDITU QORMI

Faččata ta' (Busketto Confectionery)

MOBILE:9985 4327

Tuesday to Saturday: 9.00a.m. till 12.00p.m.

CHARLIE ALMERIGO



Niġġeddu fl-Ispirtu u Naqdu 'l-Mulej